

ማርያም አደ አምላኽ

ታሕሣሥ 23 2007 ዓ.ም. (1/1/2015)

“Slaves no more, but brothers and sisters.”

ንባባት: ዘኁልቅ 6:22-27፣ ገላ 4:4-7፣ ሉቃ 2:16-21

ሎሚ ጎርጎሮሳዊ ጎሳብ ንዝኸተሉ በኹሪ ሓዲስ ዓመት እዩ፤ ዓመት ሰላምን ራህዋን ገሩ ንዝሓለፈ ዝወደቕናዮ ብምሕረቱ ክሓድገልና ነዚ እንጅምሮ ኸኦ ብጸግኡ ብጽቡቕ እሙናት ኮና ክንጅምሮ ክባርኸና እናለመና ንኹልና ርሑስ ሓዲስ ዓመት ይግበረልና። ዓመት ሓሊፉ ዓመት ክትክእ እንከሎ ፍሉይ መልእኽቲ እዩ ዘመሓላልፈልና። ንድሕሪት ግልጽ ኢልና ክንጥምት እሞ ነዚ ዝሓለፈ ዓመት ብጸግኡ ከፍርየሉ ዝተዋህበኒ ከመይ ሓሊፈዮ፤ ኣብ ሕይወተይ ኣብ ምንታይ ተዓዊተ ኣብ እንታይከ ጎዲለ፤ ኣብ ምንታይ ንአምላኽን ሰብ ኣጉህየ እናበልና ምስ ሕልናና እንዛረበሉ እዩ። አምላኽ ኣብዚ ዝሓለፈ ዓመት ፍሉይ ጸጋታቱ ሂቡና እዩ፤ ጸጊሙ ዘሎ ርኢናዮዶ ፈሊጥናዮ ካብታ ሕይወት ብርእሳ ክሳብ ብግልን ብሓባርን ዝርኣ ብዙሕ ነገራት ተዓዲልና ኢና ስለዚ ነቲ ውሃቢ አምላኽ ክነመስግን ግቡእ እዩ። ብኹሉ ዝሃብካኒ ኣመስግነካ ኣሎኹ ንበል።

ንቅድሚት እናጠመትና ነዚ ዝኣቱ ዘሎ ዓመት ክነፍርየሉ ክንቅደሰሉ ብዝያዳ ፍቕሪ አምላኽ ኣብ ልብና ክኣቱ እሞ ሕጉስ ሕይወት ክነሕልፍ ይህበና ስለዘሎ እናኣመስገና ክንጅምሮ ይግባእ። ንዝኸነ ነገር ክትጅምር ዘድሊ ስንቂ ኣሎ ብሩህ ሕልና ኣብ ተስፋ ዝተመስረት ከምኡ ንኹሉ ከምቲ አምላኽ ዝደልዮ ክትገብር ቍርጽፍቓድ ምግባር እሞ ምስ ኩሉ ብሰላም ብሓዲስ መንፈስን ርክብን ምጅማሩ። ጽቡቕ ምጅማር ዳርጋ ፍርቂ ምብጻሕ ከምዝብሃል ጽቡቕ እንተ ጀመርና ዝተረፈ ኣብ ኢድ አምላኽ ንሕደን።

ኣብ መብዝሕትኡ ክፋለተ ዓለም ሎሚ ሓዲስ ዓመት እዩ ኣብዚ ሓዲስ ዓመት ምስ ማርያም ይጅምርዎ፤ ጳውሎስ ፪ይ ብ1974 ነቲ ብግዝረት ዝብዓል ዝነበረ ቀይሮም እዚ ዕለት ማርያም አደ አምላኽ ብዝብል ክብዓል ኣዊጀም። ኣብ ጁልያዊ ባሕር ሓሳብ ማለት ኣብ ሃገርና እንኸተሎ ምስ ቅዱስ ዮሐንስ ኣብ መስከረም ንጅምሮ። ጎርጎሳዊ ሓሳብ ዝኸተሉ ግን “ማርያም አደ አምላኽ” ብዝብል እናዘከሩ ይጅምርዎ። እዋናት ልደት ስለ ዝኸነ ንማርያም ክንዝክር ፍሉይ ትርጉም ኣልኦ። እዚ ክልተ ነገራት ማለት ማርያም አደ አምላኽ ዝብልን ሓዲስ ዓመትን ኣብ እምነትናን ኣብ መንፈሳዊ ሕይወትናን ፍሉይ ትርጉም ኣለዎ። ብማርያም አደ አምላኽ ክንጅምሮ ኣስተንትኖና።

ንኣና ክርስትያን “ማርያም አደ አምላኽ” ዝብል ስለ እንአምኖን እንፈልጦን ብዙሕ ኣይገርመናን እዩ፤ ንካልኣት ክርስትያን ዘይኮኑ ከም ኣስላም ኣይሁድ ዝእመሰሉ ክርስድእዎ ወይ ክቕበልዎ ከቢድ እዩ። ልዕሊ ኹሉ አምላኽ ከመ ኢሉ ኣደ ክትህልዎ ትኸእል፤ ንሱ ዘለዓለማዊ መጀምርይታ መወዳእታን ዘይብሉ እዩ። ከም ፈጣሪ እንአምኖ ንሱ ናይ ኩሉ ሕይወት ዘለዎ ፈጣርን ምንጭን እዩ፤ ኩንኡ ወይ ልዕሊኡ ኣደ የለን። ከምዚ እንተ ኹን ድኣ ከመይ ኢልና ካብ ካልእ ተወሊዱ ወይ መጺኡ ንብል? እዚ ኣደ አምላኽ ዝብል ቃል ተገራጫዎይ ወይ ትርጉም ዘይብሉ ኮይኑ ይርኣ።

መርያም ብርግጽ ኣደ ኢየሱስ እያ፤ ካብ ሰውነታ ንሰውነት ክርስቶስ ዓቢ ኣስተዋጽኦ ገራ፤ ኣብኡ እግዚአብሔር እዩ። ኢየሱስ ብዘይመጠን ፍሉይ እዩ። ምሉእ ሰብ ከም ኩሉና ብዘይካ ኃጢአት እዩ ግን ከኣ ፍጹም አምላኽ ከኣ እዩ። ስለዚ ኣብ ኢየሱስ ክልተ ባህርያትን ኣደ

አካልን አሎ። እቲ አካል ካልአይ አካል ቅድስት ስላሴ እዩ። ማርያም ናይ እዚ አካል አደ እያ። እንተ ኾነ ኢየሱስ ብመለኮታዊ ባህርዩ አምላኽ እዩ። በዚ ምኽንያት ማርያም አደ አምላኽ እያ። ንሳ አደ ኢየሱስ መለኮት ዝኾነ ግን ንሳ አደ መለኮት ዘይኮነትን ንሰብአዊ ባህሪ እያ ሂባቶ እምበር ንሱ ካብ ጥንቲ ብመለኮቱ ህልው እዩ። ብአንጻሩ ንሳ ፍጥርቲ አምላኽ እያ። እዚ እዩ እቲ ዓቢ ምስጢር ትሰብእቲ አምላኽ።

አብ ባሕሪ ተፈጥሮ ካብ ናይ ወላዲትን ውላድን ዝዓቢ ሓድነት ወይ ምቅርራብ የለን። ካብ ጽንሲ ክሳብ ልደት ዘይፈላለዩ እዮም። ኣብ ጊዜ ሕፃንነት እውን እቲ ርክብ አደን ሕፃንን ብዘይ መጠን ዝተቐራረበ እዩ ከምኡ ኢሉ ንምሉእ ሕይወት ይቐጽል። ኣብ መንጎ ኢየሱስን ማርያም ዝነበረ ርክብ ከኣ ከምዚ እዩ። ካብ ሕይወት ኢየሱስ ኣብተን ዓመታት ኣብዚ ምድሪ ዝነበረን ካብ ማርያም ተፈልዩ ዘሕለፈን አይነበራኦን ንሳ ኩሉ ጊዜ ምስኡ ነራ። ስብከቱን ተልእኮኡን ምስ ጀመረ ምስኡ ትጉዓዝ ከም ዝነበረት ዝሕብር ብዙሕ አይኹን እምበር ቀንድን ንጹርን ምስኡ ትጉዓዝ ከምዝነበረት ዝሕብር አሎና። ኣብ ኩሉ ሕይወታ እንተ ረአና ንሳ ብምሉእን ጽኑዕን እምነት ትጉዓዝ ከምዝነበረት ንርኢ። ኣብቲ ዝጥቀስ “አደ ኢየሱስ” እናበሉ ወንጌላውያን ብዓቢ ክብሪ ይጠቐሱዎ። ቅ. ዮሐንስ ወንጌላዊ መጀመርያ ተአምራቱ ብልመና ማርያም ከም ዝገበሮ ይነግረና። ኣብኡ ንሱ መን ምዃኑ ገሊጹ ንሳ እውን መን ምዃኑ ክፈልጡ ኢላ ዝበለኩም ግበሩ ኢላቶም። ንሱ ዝበሎ እንተ ገበሩ እንተ ሰምዑ ተአምራት ከም ዝርእዩ ነጊራቶም።

ብዙሓት አደ ኢየሱስ ከምዝኾነት ይፈልጥዎ ነሮም ኣብ ጊዜ ሕጻንነቱን ኣብ ጊዜ ስቕለቱን ኣብ ጎኑ ኮይና አሰንያቶ። ክትርድኦን ክትቅበሎን ከቢድ ዝኾነ ፍጻሜ እናረአየት ንኹሉ ብዓይኒ እምነት ርእያ ስለ ዝኸአለት ተቐቢላቶ። ኣብ ኩሉ ብዛዕባ ማርያም እንርእዩ ማርያም ኩሉ ጊዜ ኣብ ጥቓ ወዳ ምስኡ ኢና እንርእያ። ድሕሪ ዕርገቱ ኣብ ጽርሓ ጽዮን ኣብቲ መአዲ ቅ. ቍርባን ዝሰርዓሉ ገዛ ምስ ሓዋርያቱ ብሓደ ኮይና ትጽልን ተጸልን ከምዝነበረት ግ.ሓ. ይነግረና። በዚ ምኽንያት አደ ቤተ ክርስቲያን ቀዳመይቲ ሓዋርያ ትብሃል።

ርክብ ማርያምን ኢየሱስን ልዕሊ ናይ ሓደ ወላዲት ምስ ውላዳ ዘለዋ ርክብ እዩ። ሰውነቱ ባህሪ ሰብ ብምልኡ ካብኣ ወሲዱ ይብለና ጳውሎስ ኣብ ሰብ ገላትያ 4:4-7 ከም ዝብሎ። ንሱ አምላኽ ስለ ዝኾነ አደ አምላኽ “Theotokos” ንብላ። ጉባኤ ኤፌሶን ብ431 ብአዋጅ አደ አምላኽ ኢሉ አዊጁ። ማርያም ብርግጽ አደ አምላኽ እያ ምኽንያቱ እቲ ካብኣ ዝተወልደ አምላኽ ስለ ዝኾነ።

ማርያም እምብኣር ኣብ መንጎናን ኣብ መንጎ አምላኽን ድልድል ኮይና አራኺባትና። ንሳ ምሳልል ሰማይ እታ ያዕቆብ ዝርአያ ካብ ምድሪ ናብ ሰማይ እተብጽሕ መሳልል እያ። መንጎኛ እያ ካብ ማርያም እንተ ዘይውለድ ከማና አይምኹንን ካብኣ ስለ ዝተወልደ መንጎኛና ንብላ። ሎሚ በዚ ብሩኽ ሓዲስ ዓመት ምስ ማርያም ከም አደ አምላኽ ክንዝክር ከሎና ንሕና እውን ደቃ ስለ ዝኾና ዓመትና ምስ አደና ክንጅምሮ። ደቃ ኮይና ንሰባት ኣብ አምላኽ ከም ዝቐርቡ ክንገብር ንሕተት አሎና። ፍጹም ርክብ ምስ አምላኽ ክገብር ዝኸአለ ቀዳመይቲ ተልእኮኡ ንኸልኦት ኣብ አምላኽ ከምዝቐርቡ ምግባር እዩ። እዚ እዩ ኸኣ ኣብ ሕይወት ማርያም እንርእዩ። አምላኽ ምሳና ክኸውን መጋበሪ ኮይና

ኣነ ሎሚ ናይ መን መጋበሪ ኮይነ አሎኹ ኢልና ሕይወትና ክርንኢ የድሊ። ዘንጊዕና ናይ ካልኦት ወክልቲ ናይ ካልኦት መጋበሪ ኮይና እንተ አሎና ወይ እውን ናይ ገዛእ ርእስና መጋበሪ ማለት ኣብ ትእቢት፣ ክፍኣት፣ ሓሶት ምጥፍፋእ እንተ አሎና ዓይንና ኣብሪህና እንርእየሉ ሎሚ እዩ። አበሎኹ ከመሎኹ ኢልና ክንሓትት እሞ መልሲ ሂብና ክንክእል። ማርያም እንኹ ባርያ አምላኽ እሊላ ኣነ እውን ነዚ ክደግም እጽዋዕ አሎኹ።

ሎሚ መጀመርያ ዕለት ሓዲስ ዓመት እያ። ቅ. ዮሐንስ ጳውሎስ ዳግማይ ነዚ ዕለት “ዓለማዊ መዓልቲ ሰላም” ኢሎም ሰምዮም። እዚ ምስ እዚ ዘነበብናዮ ወንጌል ሉቃስ ዝኸይድ ስለ ዝኾነ

ብዛዕባ ሰላም ጽቡቕ ገሩ ይዛረብ። መላእክቲ ሰማይ “ክብሪ ንአምላኽ ኡብ ኦርያም ሰላም ከአ ኡብ ምድሪ ኡብ መንጎ እቶም እግዚአብሔር ዚሕጎሎም ሰብ” እናበሉ ኡብ መዓልቲ ልደት ክርስቶስ ዘሚሮም። ጳሶት ነዚ ሰናይ ብስራት ሰላምን ነቲ ዝሰምዕዎ ከረጋግጹ ነቲ ሕፃን ክበጽሑ ኡብቲ ዝነብሮ ከይዶም።

ልደት ክርስቶስ ካብቲ ዘሎናዮ ዓለምና ወጺእና ኡብቲ ኢየሱስ ዝርከቦ ኡብቲ ማርያምን ዮሴፍን ኢየሱስ ሕፃንን ዘለውዎ ክንወጽእ እዩ ዝነግረና። ጳሶት ግሩሃትን ነቲ አምላኽ ዝበሎም ብእምነት ስለ ዝተቐበሉ መልአኽ ምስ አበሰሮም አይደንጎዩን ዘለዎም ህያብ ሒዞም ኡብቲ ዝተሓበሮም ከይዶም። ሎሚ አንን ንስኹምን ካብቲ ካብ አምላኽ ከዊልና ዘሎ ሕይወት ወጺእና ኡብ ቃልዕ ኡብ ቤት አምላኽን ማሕበር ክርስቶስ ክንሕወስ ነቲ አምላኽ ዝህበና ዘሎ ጸጋ ክንቅበል ንጽዋዕ አሎና። ልደት ክርስቶስ ሰላም እዩ አምጺኡ፡ አምላኽ ምስ ፍጡሩ ዝኾነ ሰብ ተዓሪቐ፡ ንፍሲ ወከፍና ምስ አምላኽን ሰብ ክንዕረቕ መጻዎዕታ ካብ አምላኽ ይውሃበና አሎ፡ በዚ ምኽንያት እዩ ርእሰ ሊቃነ ጳጳሳት በዚ ዕለት ንነፍስወከፍና ምእንቲ ሰላም ክንጽሊ ዝላበዉና ዘለዉ።

ልደት ሰላም ዝእወጅ ሰባትንዕርቅን ምሕረትን ኡብ መንግሥም ክገብሩ ዘዘኻኸር ቅዱስ እዋን እዩ። ልብና ዓጺና ብግዳም ልደት እንተ ኡብዓልና ጌና ኡብ ጸልማት ኢና ዘሎና። ብድፍረት ኡብ ልብና ኡቲና ንሰላም ንብሃጋ ነዚ ክንገብር ግን ክንጽሊ ክንልምን አሎና። ሰላም ክትገብር ጸጋ አምላኽ የድሊ። ንዕርቂ ንምሕረት ደፊርና ክንአትዎ ንጽዋዕ አሎና።

ሎሚ ዓለም ሰላም ስኢና ዝዕግብ ዝዕምጽ ዝቐትል ውግእን ወረ ውግእን ጥራሕ ዝስምዓላ ሰላም ዝሰአነት እያ ኮይና ዘላ። ሰላም ተሳኢኑ ሃገራት ተፋጢጠን በብወገኑ ንውግእ ዝዳሎ ወይ ከአ ክዋጋእ ዝደሊ እዩ ዝመስል ዘሎ። ሰላም ኡብ ምልክን ኡብ ምጭቋንና ዝርከብ መሲልዎም ብሓይሊ ዝገዝኡ ውሑዳት አይኮኑን። ነዚ ርእዮም እዮም ርእሰ ሊቃነ ጳጳሳት ምእንቲ ሰላም ክንጽሊ ዝምሕጸኑናን ዘለዉ።

ሰላም ክጎድል እንከሎ ኩሉ እዩ ዝጎድል። ሰላም ዝሰአነ ሰብ ቅሱን አይኮነን ጭንቀት አእምሮ አሕዲሩ ኩሉ ጊዜ ንሰላም ክብትን እዩ ዝነብር። ኡብ ሕይወትና ክልተ ነገር እዩ ሰላም ዝኸልአና መጀምሮያ ርክብ ምስ አምላኽ ምስ አቋረጽና አምላኽ ዘይብሉ ሕይወት ክነብር ምስ ጀመርና። ካልአይ ኡብ ናብራና ሓቂ ርትዒ ፍቕሪ ምስ አጉደልና። ንሓውና ክንጎድእ ልምዲ ይኾነና እዋ ሽዑ ሰላም ስኢና ንሰብ ሰላም ንኸልእ።

ብዙሕ ጊዜ ብዛዕባ ስእነት ሰላም ክንዛረብ እንከሎና ኡብ ዓበይቲ ነገር አተኩርና ኢና እንዛረብ ማለት ኡብ አመንጎ ሃገራት ዘሎ ግርጭት ከምኡ ኡብ ማሕበረ ሰብ ዘሎ ዘይምስምማዕ ጥራሕ ኢና እንድህብ። እንተ ኾነ ኡብ ነኡሽቱ ነገራት ሰላም ምስ ተሳእነ እዩ ኡብ ዓበይቲ ነገራት ሰላም ዘይርከብ ዘሎ። ኡብ ሓንቲ ነገር ሰላም ምስ ተሳእነ እዩ ኡብ ሃገራት ሰላም ዝስአን ዘሎ። ኡብ ውሑዳት ሰባት ሰላም ምስ ተሳእነ እዩ ኡብ ኮሚኒቲታት ሰላም ተሳኢኑ ዘሎ፡ ኡብ ስድራቤት ሰላም ምስ ተሳእነ ኡብ ጎረባብቲ ሰላም ዝጎድል። ብዓለም ደረጃ ኡብ ዝግበር ብዛዕባ ሰላም ሓንቲ ክንገብር አይንኸእልን ንኸውን ግን ኡብታ ዘሎናያ ምስቶም ኡብ ቀረባና ምሳና ዘለዉ ኢና ክንጅምሮ ዘሎና ሰላም።

ነፍስወከፍና ልኡኻት ሕድገትን ዕርቅን ክንከውን አሎና። ኩልና ገበርቲ ሰላም ክንከውን ይክአል እዩ። “ገብርቲ ሰላም ብጹአን እዮም ከመይ ደቂ አምላኽ ክብሃሉ እዮም”። ኡብ ሓደ መዝሙር ከም ዝዝመር “ኡብ ዓለም ሰላም ይኹን ብአይ ከአ ይጀምር” ይብል። ኡብዚ ሓዲስ ዓመት መብጽዓና ክንገብር አሎና። ገብርቲ ሰላም ክንከውን።

ሰላም ብባህጊ ካልኦት ከምጽኡልና ክንጽብ የብልናን ባዕልና መጋበርቲ ሰላም ክንከውን አሎና። ሕይወትና ሰላም ከምዝረክብ ክንገብር አሎና አማዕዲና ሃረር ብስም በልና ሰላም ንደሊ አሎና

ማለት አይኮነን። ሰላም ክርክብ ነፍሲወከፍ ሕይወቱ ክርኢ የድሊ እንታይ እዩ ሰላም ከሊኡኒ ዘሎ ክንብል አሎና። ሰብ ምስ ርእሱ ሰላም ምስ ሰእነ እዩ ንኻልኣት ሰላም ዝኸልእ። ሰላም ጠፊኣትና ጣዕሚ ሕይወት ምስትምቓር ስኢና አሎና እዚ ግን ካብ ልቢ ነፍስወከፍና ዝነቐለ ንአምላኽ ምስ ረኣቕናዮ ዘጥረናዮ ሕዳር ሕማም እዩ። ክንሳሕ ብኃጢአትና ክንእመን እዩ ንአምላኽ ቦትኡ ዝኾነ ልብና ንሃቦ። ሰላም ብቃላትን ዓው ኢልና ብስም ጩራሕና አይ ኮነን ዝርከብ ክንቅይር ክንሳሕ አሎና። ሱቕታ የድሊ። መላእኽቲ ሰላም አብ ጸጥ ዝበለ ለይቲ እዮም ንጓሶት ሰላም አዊጀምሎም ሎሚ ኸአ አብ ልብና አቲና ምስ ርእስና ምስተዛረብና ኢና ንጉዕዞ ሰላም ክንተሓሓዞ እንኽእል።

ሓዲስ ዓመት ምስ ማርያም አደ ሰላም ክንጀምሮ ዝበለጸ እዩ። ንነፍሲ ወከፍና ዝምልከት ሓደ ዓቢ መልእኽቲ አልኦ። ነፍሲ ወከፍና ደቂ ማርያም ክንከውን ንጽዋዕ አሎና። ማርያም ብሕይወታ ንአምላኽ አሓጉሳቶ እያ። ሕይወታ ንድላይ አምላኽ ክትገብር ክፉት ስለ ዝገበረትን ነቲ አምላኽ ዝበላ ሕራይ ስለ ዝበለትን ንድላይ አምላኽ ፈጺማቶ። ንድላይ ሕራይ ስለ ዝበለት ወዲ አምላኽ ከማና ሰብ ኮይኑ በዚ ኸአ ተኻፈልቲ ግርማ አምላኽ ኮይና።

አብ ሕይወት ማርያም እንርእዮ ንአምላኽ ሕራይ ምባል እዩ። ኩሉ ዝቐረበላ ቀሊል ሓጎስ አብ ልዕሊ ሓጎስ ጥራሕ ዘምጽእ አይነበረን ንሳ ዝኾነ ይኹን ናይ አምላኽ ነገር አብ ጥርጣርን ካልእ ዝንባሌን አየእተወትን ንኹሉ ከም ዝበልካዮ ይኹን ኢላ ተቐቢላቶ። እዚ ኢና ክንምሃሮ ዘሎና ሰብ ብትዕቢት ተነፊሑ “አነ” ጥራሕ ዝብል አንጊሱ ንአምላኽን ሰብን ምስማዕ አብዮ ካብ አምላኽ ርሒቐ “ንአምላኽ ቀቲለዮ” ዝብል ፍልስፍና ዝኸተል ዘሎ እዩ ዝመስል ዘሎ እዚ እዩ ሰላም ከሊእዎ ዘዕገርግር ዘሎ።

አብዚ ዓለም ንሰባት ሕብሮም መልክዖም ጠባዮም ብምርአይ ደቂ መን ምዃኖም ነለልዮም። ነብኡ ነዲኡ ይመስል እናበልና ንሰባት ነለልዮም። መልክዕና ወድ መን ምዃና ይሕብር። ብተመሳሳሊ መገዲ ደቂ ማርያም ከምዝኾና ዝገልጽ አብ ሕይወትና ክርኦ አለዎ። አብዚ ብዓል **“ማርያም አደ አምላኽ”** ዝብል ነፍስወከፍና ደቂ ማርያም ዘብልና ሕይወት መልክዕ ለቢስና ክንርከብ አሎና። ሰባት አብ ገጽና አብ ዘረባና አብ ርክባትና ደቂ መን ምዃና ከለልዮና ይግባእ። እዩ ንመን ንመስል አሎና ኢልና ንርእስና እስከ ንሕተት።

ናይ አደና መልክዕ አባና ሃሲሱ ከይህሉ ክንርኢ የድልየና። ሰብ ምስ ሓመመ ይማስን እዩ መልክዑ ይሃስስ ከምኡ ብሕማም ኃጢአት ምስ ማሰና ፍቕሪ አብ መንጎና ምስ ጎደለ ንጥፍኣት ሓውና ጥራሕ ምስ ወፈርና ሽኡ ዘይ መልክዕና ለቢስና አሎና ማለት እዩ። ሎሚ እምብአር ነቲ ሓቀኛ መልክዕና ክንለብስ ሕራይ ንበል።

ሓዲስ ዓመት ንሓዲስ ጉዕዞ ክጀምር ሓዲስ ውሳኔ ወይ ቀርጽፍቓድ እንአትወሉ ጊዜ እዩ። አብ ጥቓ አምላኽ ዘቐርበና ግብሪ ክህልወና ንድሕነትና ክንሰርሕ እዋኑ እዩ። ምስ ማርያም ኮና ጸሎት ክንገብር አሎና። ክንቅየር ክንሕደስ ማርያም አብ መንጎና ንግብራ።

አብ ዓለም ሓደ ካብቲ ዝኸበደ ዝኸትምና አደ እዩ አደኻ ክትስእን እንከሎኻ ኩሉ ይጽልምተካ አብ ስቓይን ምስትምሳልን ጥራሕ ከም እትነብር ይግብረካ። **መንፈሳዊ ዝኸትምና ዝገደደ እዩ።** ካብ አምላኽ ምስ ረኣቕና ሕልናና ጸልማት ይጉልበብ እዩ ንክፍኣት ጠኒና ንአትዋ ሎሚ በዚ ብሩኽ መዓልቲ አብ አደና ንመለስ እዩ ነቲ አዘኸቲሙና ዘሎ ግብርና ቀይርና ሓዲስ ጉዕዞ ሕይወትን ርክብን ንፍጠር።

ዓመት ሰላምን ራህዋን ይግበረልና።

አባ ንጉሠ ፍሥሓ

